


ನಿಜವಾದ ವಾಸ



ಹಿಂದೆ ಸತ್ಯಾಶ್ರಯ ಎಂಬ ಮಹಾಪುರುಷ ಊರ ಹೊರಗಿನ ಗುಡ್ಡದ ಗುಹೆಯಲ್ಲಿ ತಪಸ್ಸು ಮಾಡುತ್ತಿದ್ದರು. ಅವರು ಕೇವಲ ಗಾಳಿ ಸೇವನೆಯಿಂದಲೇ ಬದುಕಿದ್ದರು. ಅವರ ಆಪ್ತ ಶಿಷ್ಯ ಗುಹೆಯ ಮುಂಭಾಗದಲ್ಲಿ ಕುಳಿತು ಧ್ಯಾನ ಮಾಡುತ್ತಿದ್ದ. ಯಾರಾದರೂ, ಏನಾದರೂ ಕೊಟ್ಟರೆ ತಿನ್ನುತ್ತಿದ್ದ. ಇಲ್ಲವಾದರೆ ಉಪವಾಸವೇ ಇರುತ್ತಿದ್ದ. ರಾತ್ರಿ-ಹಗಲು ತಮ್ಮ ಸ್ವಾಮಿಗಳ ರಕ್ಷಣೆಗಾಗಿ ಕಾದಿರುತ್ತಿದ್ದ. ಆ ಮಹಾಪುರುಷರ ತಪಸ್ಸು ಶ್ರಾವಣ ಮಾಸದ ಹುಣ್ಣಿಮೆಗೆ ಒಂದು ವರ್ಷ ಪೂರೈಸಿ, ಅಂದು ಹೊರಗೆ ಬರುವವರಿದ್ದರು. ಇದನ್ನರಿತ ಶಿಷ್ಯ ಬಂದ ಭಕ್ತರಿಗೆ 'ನಾಳೆ ನಮ್ಮ ಗುರುಗಳು ಹೊರಗೆ ಬರುತ್ತಾರೆ. ಅಂದಿಗೆ ದೀಕ್ಷೆ ಮುಗಿಯುತ್ತದೆ. ಆಗ ಯಾರು ಕೊಟ್ಟ ಆಹಾರವನ್ನು ಅವರು ಸೇವಿಸುತ್ತಾರೋ ಅವರ ಮನೆ ಬಂಗಾರವಾಗುತ್ತದೆ. ಅವರು ಸಿರಿವಂತಿಯಿಂದ ಜೀವನ ನಡೆಸುತ್ತಾರೆ' ಎಂದು ಹೇಳಿದನು.

ಅಂದು ಶ್ರಾವಣ ಹುಣ್ಣಿಮೆ, ಇನ್ನೂ ಬೆಳಗೇ ಆಗಿಲ್ಲ. ಆಗಸದಲ್ಲಿ ನಕ್ಷತ್ರಗಳು ಬೆಳಗುತ್ತಿವೆ. ಆಪ್ತ ಶಿಷ್ಯ ನೋಡುತ್ತಾನೆ, ಗುಹೆಯ ಮುಂದೆ ಊರಿನ ಎಲ್ಲಾ ಜನ ಹರಿವಾಣಗಳಲ್ಲಿ ಹಾಲು, ಹಣ್ಣು, ಸಿಹಿ ತಿಂಡಿಗಳನ್ನು ತುಂಬಿ ಇಕ್ಕೆಲಗಳಲ್ಲಿ ಹಿಡಿದು ನಿಂತಿದ್ದಾರೆ. ಕೊಂಚ ಸಮಯದ ನಂತರ ತಪಸ್ವಿಗಳು ಗುಹೆಯಿಂದ ಹೊರಗೆ ಬಂದರು. ಅವರ ಮುಖದಲ್ಲಿ ತೇಜಸ್ಸು ತುಂಬಿ ತುಳುಕುತ್ತಿತ್ತು.

ಮೆಟ್ಟಿಲಿಳಿದು ನಿಧಾನವಾಗಿ ಕೆಳಗೆ ಬಂದರು. ಸೇರಿದ ಜನ ನಾ ಮಂದು ತಾ ಮುಂದು ಎಂದು ಹರಿವಾಣಗಳನ್ನೇ ತಪಸ್ವಿಗಳ ಮುಂದೆ ಹಿಡಿದರು. ಅವರು ಅದಾವುದನ್ನೂ ನೋಡದೆ ಗುಡ್ಡವಿಳಿದು ಸ್ವಲ್ಪ ಮುಂದೆ ಬಂದಾಗ ಆತನಿಗೆ ಒಂದು ದೃಶ್ಯ ಕಾಣಿಸಿತು. ಒಬ್ಬ ಭಿಕ್ಷುಕಿ ತಾನು ಬೇಡಿ ತಂದ ಅನ್ನವನ್ನು ಕಲೆಸಿ ತನ್ನ ಮಗುವಿಗೆ ತುತ್ತು ಹಾಕುತ್ತಿದ್ದಳು. ತಪಸ್ವಿ ಆಕೆಯ ಮುಂದೆ ಕುಳಿತು ಕೈಚಾಚಿದ. ಭಿಕ್ಷುಕಿ ಆತನಿಗೂ ತುತ್ತು ಹಾಕಿದಳು. ತಪಸ್ವಿ ಮನಸಾರೆ ತಿಂದರು. ಕೆಲವೇ ಕ್ಷಣಗಳಲ್ಲಿ ಆ ಭಿಕ್ಷುಕಿಗೆ ದೃಷ್ಟಿ ಬಂದಿತು. ಕೂಡಲೇ ಆಕೆ ತಪಸ್ವಿಗಳ ಕಾಲಿಗೆರಗಿ 'ಮಹಾಸ್ವಾಮಿ, ಬೇಡಿ ತಂದ ತಂಗಳು ನಿಮಗೆ ನೀಡಿದನೇ? ಎಂತಹ ಅಪಚಾರವಾಯ್ತು. ನನ್ನನ್ನು ಕ್ಷಮಿಸಿ' ಎಂದಳು.

ಆಗ ತಪಸ್ವಿ 'ತಾಯಿ, ಅನ್ನ ಯಾವುದಾದರೇನು? ನೀಡುವ ಮನಸ್ಸು ಪರಿಶುದ್ಧವಾಗಿರಬೇಕು. ನಿನ್ನ ಕೈತುತ್ತು ತಿಂದ ನನ್ನ ಜನ್ಮ ಸಾರ್ಥಕವಾಯಿತು ತಾಯಿ, ಇನ್ನು ನೀನು ಭಿಕ್ಷೆ ಬೇಡಬೇಕಾಗಿಲ್ಲ. ನಿನ್ನ ಗುಡಿಸಲಿಗೆ ಹೋಗು. ಅದು ಅರಮನೆಯಾಗಿ ಎಲ್ಲಾ ಸೌಕರ್ಯಗಳು ಸಿಗುತ್ತವೆ' ಎಂದರು.

-ವಿ.ಸತ್ಯನಾರಾಯಣ ರಾವ್, ಬೆಂಗಳೂರು

ಬಿತ್ತಿಲುಗುದುರೆ!

ರಣರಣ ರಣರಣ ರಣಗುಡುವ ಬಿತ್ತಿಲಿ
ಕಂಡಿತು ಕುಣಿಯುವ ಕುದುರೆ
ದುಡುದುಡು ದುಡುದುಡು ಓಡಲು ಹಿಡಿಯಲು
ಸಾಗಿತು ಮುಂದಕ್ಕೆ ಪಹರೆ

ದಸದಸ ದಸದಸ ತೇಕಲು ದಣೆದು
ಬೆವರು ಬಸಿಯಿತು ಮೈಯಲ್ಲಿ
ತಕತಕ ತಕತಕ ಕುಣಿಯುತ ಸಾಗುವ
ಬಿತ್ತಿಲುಗುದುರೆಗೆ ದಣೆವೆಲ್ಲಿ

ಗರಿಗರಿ ಗರಿಗರಿ ಹಚ್ಚನ ಹುಲ್ಲು
ತಿನ್ನುವ ಬಯಕೆ ಇದಕೆಲ್ಲ
ಗಸಗಸ ಗಸಗಸ ಮೈಯನು ತಿಕ್ಕಿ
ಕಟ್ಟಲು ದಡ್ಡಿಯು ಬೇಕೆಲ್ಲ

ಬಟಬಟ ಬಟ್ಟಿನ ಬಯಲೇ ಬೇಕು
ಬಿತ್ತಿಲುಗುದುರೆಯ ಕಾಣೋಕೆ
ಗುಡುಗುಡು ಮುತ್ತಾ ಗುಡುಗಲು
ಸಾಕು ಕುದುರೆಯು ಮಾಯವಾಗೋಕೆ

-ಡಾ.ಕರವೀರಪ್ರಭು
ಕ್ಯಾಲಕೊಂಡೆ, ಬಾದಾಮಿ

